




**Parroċċa ARĊIPRETALI u MATRIĊI
FESTA STELLA MARIS 2018**

Mitt Sena mill-Mewt ta' Dun Vincenz Manche L-ewwel Kappillan ta' Tas-Sliema

Kitba ta' Mario Formosa Holt

Kif nafu l-Parroċċa ta' Stella Maris twaqqfet fl-1878 b'konfini li jestendu minn San Ġiljan sa l-Imsida. Dan seħħ permezz ta' editt li jgib id-data tat-23 ta' Diċembru ta' l-istess sena, fejn fih naqraw li l-E.T. L-Isqof ta' Malta ta' dak iż-żmien, Mons Carm Conti Scicluna kien qiegħed jahtar bhala l-Knisja Parrokkjali ta' Tas-Sliema appuntu dik ta' Stella Maris u jifridha mill-Parroċċa ta' Birkirkara. Il-Jum magħżul ufficjalment kien dak tal-Milied ta' l-1878

u bhala Vigarju Kurat gie magħżul ir-Rev. Dun Karm Casha Gerada li kellu jmessi din il-parroċċa l-għdida provizorjament sakemm jigi nominat l-ewwel kappillan.



Dun Vincenz Manche – L-Ewwel Kappillan

Dun Karm kien gie ordnat sacerdot nhar id-19 ta' Diċembru 1857 mill-E.T. Mons Annetto Casolani, Isqof Titulari ta' Mauricastro (1815 – 1866) fil-Knisja tal-Gizwiti fil-Belt Valletta. Dan is-sacerdot Belti kien wiehed minn ta' l-ewlenin qassisin li taw kontribut siewi fi hdan il-Knisja ta' Stella Maris. Fil-fatt insibuh li digà f'Settembru ta' l-1866 iservi bhala vicendarju bl-obbligu li jista jghammed u jagħmel tberik tad-djar fi żmien l-Ghid il-Kbir. Kien anke responsabbli mill-Vjatu u l-amministrazzjoni tal-Grizma tal-morda. Dan kollu, minkejja li Stella Maris ma kienetx għadha saret parroċċa, iżda biss Viċi-Parroċċa ta' Birkirkara. Fil-fatt, minkejja li l-magħmudijiet kienu jsiru fil-Knisja tagħna, dawn kienu jkunu rreġistrati fil-Kollegġjata Elenjana. Dun Karm Casha Gerada għammed għall-ewwel darba fil-Knisja ta' Stella Maris nhar l-14 ta' Ottubru 1866.

Huwa dam iservi fil-kariġa, issa ta' Vigarju Kurat tal-Parroċċa l-għdida mill-1878 sa l-1883 meta wara li tnieda konkors mill-Kurja biex jintgħażel l-ewwel Kappillan ta' Tas-Sliema. Kienet sorpriza għal hafna li ma ntgħażilx Dun Karm. Anke l-istess gurnal ta' l-epoka "L'Amico del Popolo" ta' l-24 ta' Jannar 1884 ikkummenta dwar din l-għażla. Dan is-sacerdot zelanti serva ukoll bhala kappillan tal-Militar Ingliz għal għaxar snin. Huwa nħatar kanonku tal-Kollegġjata ta' San Pawl Nawfragu fil-Belt Valletta nhar it-8 ta' Frar 1889. Minkejja dan hu baqa jgħix Tas-Sliema, fejn miet nhar l-20 t'April 1891.



Parroċċa ARĊIPRETALI u MATRIĊI FESTA STELLA MARIS 2018

Il-Kappillan Manche

Vincenz Manche twieled fir-raġal pittoresk tal-Mellieha nhar il-5 t'April 1852. Il-Genituri tiegħu kienu Ġużeppi u Marija, imwielda Ciappara. Ta' erba' u għoxrin sena, ġie ordnat saċerdot nhar it-23 ta' Diċembru 1876. Kellu d-don ta' l-intelligenza li iżda flok żammu għalih, haddmu għal ġid ta' l-ohrajn. Għex fi żmien ieħor meta l-ghajnuniet soċjali l-anqas biss wiehed kien joħlom bihom. Kellha tkun il-Knisja pijuniera f'dan il-qasam. Fil-Fatt kien imexxi skola privata fil-Belt Valletta. Fl-1882 ġie mahtur kappillan tal-parroċċa ta' Had-Dingli ddedikata lil Marija Assunta. Donnu

jidher li l-Madonna dejjem kellha parti mportanti fit-tfassil tal-ħajja ta' Dun Vincenz. Twieled f'parroċċa ddedikata lil Marija Bambina, kien kappillan f'parroċċa ddedikata lit-Tlugħ fis-sema tal-Madonna u sentejn wara nħatar bhala l-ewwel kappillan ta' tas-Sliema fil-parroċċa ddedikata lil Marija Kewkba tal-Baħar.

Iċ-ċerimonja tal-pussess tiegħu bhala kappillan ta' Stella Maris seħhet nhar it-Tnejn 21 ta' Jannar 1884 fit-3.00p.m. Il-folla li ngabret fil-Knisja dakinhar tat merħba xierqa lir-Raġhaj Spiritwali tagħha bil-funzjoni titmexxa mill-Vigarju tad-Djoċesi, Mons. Goffredo Scerri. Dlonk il-Kappillan Manche medd għonqu għax-xogħol kemm dak pastorali kif ukoll



L-arzella li saret fi żmien il-kappillan Manche



Parroċċa ARĊIPRETALI u MATRIĊI FESTA STELLA MARIS 2018

bil-htieġa li jsebbaħ kif xieraq id-Dar t'Alla li issa huwa beda jamministra. Ma ninsewx li l-Knisja ta' Stella Maris kienet għadha kemm tkabbret sitt snin qabel u allura huwa beda jaħseb kif setgħa jsebbaħ lil dan it-tempju.

Fost l-opri ta' arti sagra li saru fi żmien il-parrokat tal-Kappillan Manche nsibu bosta, uħud b'xorti ħazina nqerdu waqt it-Tieni Gwerra Dinjija waqt li oħrajn għadna ngawduhom sal-ġum. Fost dawn ta' min isemmi l-kwadru tal-Kruċifissjoni (1886) u l-pittura ta' l-abside (1887) li t-tnejn ħarġu minn idejn Giuseppe Cali. Żewġ kwadri titulari għall-artali tal-Madonna tar-Rużarju (1891) u ta' San Ġużepp (1896) li tpittru mill-Professor Lazzaro Pisani. Kif ukoll kwadru għall-artal tal-Madonna tal-Karmnu li tpitter minn Salvatore Azzopardi Preziosi (1895) u sittax il-kwadru li tpittru mill-artist Taljan Filippo Venuti li jirrapreżentaw diversi episodji mill-ħajja tal-Madonna. Sena wara li laħaq bhala Kappillan jiġifiri fl-1885 iżanznet qanpiena magħmulha minn Ġulju Cauchi u swiet 1080 skud. Fl-1901 iżanznet statwa tal-Madonna tar-Rużarju xogħol l-istatwarju magħruf Karlu Darmanin. Izda l-qofol ta' dan kollu żgħur li ntlahaq fl-1891 bil-miġja fostna tal-Vara Artistika u Devota ta' Stella Maris minn Pariġi fejn inħadmet kif ukoll tal-Kwadru Titulari. Minn Pariġi ukoll ingiebet statwa ta' San Ġużepp fl-1892. Fl-1912 insibu li kienu saru l-kandleri tal-Festa ta' l-altar magġgur. Barra opri ta' arti sagra fi żmien il-kappillan Manche sar ukoll il-pavimentar ta' l-irħam (1888) u s-sedji tal-Kor (1892). Fis-sena 1915 il-Vara Titulari li kienet għadha bl-ilwien oriġinali li waslet bihom minn Pariġi, ġiet indurata mid-Ditta Coliero tal-Belt. Proġett ieħor kbir żgħur li kien jikkonsisti fil-bdil tal-faċċata tal-Knisja, liema xogħol tlesta fl-1909.

Il-kappillan Manche ma ħadimx biss sabiex issebbaħ id-Dar t'Alla iżda kellu għal qalbu ħafna l-ġid spiritwali u materjali tal-parruċċani tiegħu. Kien imur hu personalment jiltaq' magħhom u

fejn seta anke għen finanzjarjament mgħejjun mis-Soċjetà ta' San Vincenz. Haseb ukoll fil-formazzjoni taż-żgħażaġh. Hawn sab għajnuna kbira mill-filantropu ta' qalb kbira s-Sur Alfons Maria Galea. Huwa kiteb lil Don Michele Rua u fl-1904 is-Salesjani stabilixxew ruħhom f'Malta, propju fil-Parroċċa ta' Stella Maris.

Naturalment fil-ħajja mhux kollox ward u żahar. Dun Vincenz ukoll kellu l-problemi tiegħu. Kwistjoni taħraq li huwa wiret kienet dik li kienet inqalghet bejn it-Terz' Ordni tad-Duluri u l-Fratellanza tas-Santissimu Sagrament. Din kienet l-aktar dwar preċedenza fil-funzjonijiet liturġiċi u l-purċissjonijiet. Kienet kwistjoni li twalet is-snin. Il-Kappillan Manche b'sabar u prudenza kbira kien irnexxielu jsib tarf din il-problema. Izda mal-morr il-ħajja taf tagħti l-hlejju ukoll. Matul il-parrokkat tiegħu, Dun Vincenz ra numru ta' żgħażaġha jiġu ordnati sacerdoti li lkoll kienu ta' għajnuna kbira għalih fil-qadi tal-missjoni tiegħu ta' Rgħaj Spiritwali ta' Tas-Sliema.

Ma setgħax jonqos li l-Kappillan Manche' ma kellux għal qalbu l-Festa Titulari ta' Stella Maris u kien jagħmel minn kollox sabiex tiġi ċelebrata bl-aktar mod dinjituż. Il-Festa esterna kien kibret ħafna tant li kienet saret waħda mill-aktar festi popolari f'pajjiżna, fejn għall-Festa kienu jiġu bosta nies minn madwar Malta kollha. Biss hu kien diżappuntat minħabba l-fatt li l-baned li kienu twaqqfu f'Tas-Sliema (jiġifiri Cavalieri di Malta, Mannarino, Melita u Queen Victoria) biż-żmien kollha kienu ġew xolti. Kien jixraq li lokalità dejjem tikber ikollha l-Banda tal-lokal. Dan għaliex li jkollok Banda tal-post kien jgħin mhux f'it biex il-Festa tkompli tikber. Għaldaqstant huwa kien ferm kuntent meta fl-1914 grupp ta' żgħażaġh u rġiel avviċinawh u qalulu bil-ħsieb tagħhom u fejn talbu l-għajnuna tiegħu biex titwaqqaf Banda ġdida. Dun Vincenz aċċetta bil-kundizzjoni li l-isem tas-Soċjetà jkun l-istess bħal dak tat-titular




Parroċċa ARĊIPRETALI u MATRIĊI FESTA STELLA MARIS 2018

tal-Parroċċa. Hekk tweled ic-Circolo Musicale Stella Maris b'Mro. Ferdinando Camilleri jkun l-ewwel Surmast Direttur.

L-1914 kienet ukoll is-sena li sfortunatament tat bidu għall-ewwel Gwerra Dinjija. Għalkemm Malta ma sofrietx daqstant f'dan il-konflitt Mondjali, hija tat is-sehem tagħha billi laqgħet fi hdanha numru mdaqqas ta' ferruti. In-Numru kien kbir li ċerti binjiet inbidlu fi sptarijiet. L-Iskola primarja tal-Gvern, li l-bini tagħha kien tlesta fl-1910 serviet koll għal dan il-għan. Il-Kappillan Manche', minkejja li saħħtu bdiet ttrin, kien iħossu fid-dmir li regolarment iżur lil dawk rikoverati hemmhekk. Minkejja li saħħtu baqgħet sejra lura huwa għamel kull ma setgħa sabiex jibqa' jaqdi d-doveri pastorali tiegħu mill-aħjar li jista'. Ruħu ttajret lejn Alla Missier tal-Ħolqien kollu nhar is-Sibt 2 ta' Marzu 1918 fis-6.20a.m. Hu kellu kwazi 66 sena li erbgha u tletin minnħom qattgħahom kappillan ta' Tas-Sliema.

Dan is-sacerdot żelanti hadem kemm felaħ b'risq l-ewlenin Slimiżi u sabiex isebbaħ il-Knisja Parrokkjali Matriċi ta' Stella Maris. Il-magħruf Sir Temi Zammit (1864-1935) f'artiklu bl-Ingliż kiteb hekk fuqu, "*In 1884, the first parish priest, the Revd. D. Vincent Manche' was solemnly installed. He was a saintly man who worked hard for his new curacy and was justly beloved buy his parishoners who mourned his demise in 1918. He was laid to rest in the church he managed to decorate during his tenure of office*". Il-funeral li sarlu l-għada fil-5,00p.m. kien xhieda ħajja ta' kemm dan il-kappillan kien verament maħbub mis-Slimiżi. Aktar minn hekk kien inħatar kumitat apposta sabiex f'għeluq ix-xahar minn mewtu jsirlu funeral solenni. Il-Knisja kienet intramat b'damask iswed u f'nofs il-korsija kien intrama' t-tubru u fil-għnub tiegħu kien hemm skrizzjonijiet li jfakkru lil Dun Vinċenz. Dawn inkitbu minn Mons. Luigi Farrugia li mexxa huwa stess il-funzjoni funebri. Kien Mro. Ferdinando Camilleri li dderiġa l-orkestra f'din l-okkażjoni, bl-



Il-funeral tal-kappillan Manche

orazzjoni funebri fi tmiem tagħha saret minn Mons. Ant. Agius. Kif kien xieraq Dun Vinċenz indifen fil-Knisja Parrokkjali tagħna taħt il-presbiterju.

Dun Vinċenz Manche', li kellu l-itwal parrokat fl-istorja tal-Parroċċa tagħna, ilu mitt sena li halliena, iżda nħoss li għadu ħaj fostna mhux biss permezz ta' l-opri ta' arti sagra li saru fi żmienu iżda l-aktar permezz ta' l-Ordni Salezjan li nġieb f'Malta fi żmienu u li wara nfirex fi nħawi ohra tal-Gzejjer tagħna u għaliex le permezz tas-Socjetá Filarmonika Stella Maris li erba' snin ilu fakkret għeluq il-MITT SENA mit-twaqqif u li dejjem tagħtu l-gieħ misthoq bħala wiehed mill-fundaturi ewlenin tagħha.

REFERENZI

- Minn Publiju sa Pawlu – Alexander Bonnici O.F.M. Konv
- John Bisazza f'Lehen il-Parroċċa ta' Stella Maris N. 4,6,28
- Banda Stella Maris – Herbert Naudi
- Tas-Sliema, il-Knisja u l-Parroċċa ta' Stella Maris – Maurice Busietta
- Programm Festa Stella Maris 1996 – Constantine Busuttill
- Il-Ġens, 20-8-1993 artiklu ta' l-awtur ta' din il-kitba.